

## ಕರ್ನಾಟಕ ಸೇವಾ ಪರೀಕ್ಷೆಗಳ ಅಧಿನಿಯಮ, 1976

(ಕರ್ನಾಟಕ ರಾಜ್ಯಪತ್ರ, ಗುರುವಾರ ಜನವರಿ 22, 2004 ಭಾಗ-4ಎ ಪುಟ 27 ರಿಂದ 31ರವರೆಗೆ ಪ್ರಕಟಿಸಲಾಗಿದೆ)

### ಪ್ರಕರಣಗಳ ಅನುಕ್ರಮಣಿಕೆ

#### ಪ್ರಕರಣಗಳು:

1. [ಚಿಕ್ಕ ಹೆಸರು ಮತ್ತು ಪ್ರಾರಂಭ](#)
2. [ಪರಿಭಾಷೆಗಳು](#)
3. [1956ರ ನವೆಂಬರ್ 1 ರಿಂದ 1974ರ ಜನವರಿ 9ರ ವರೆಗಿನ ಅವಧಿಯಲ್ಲಿ ಯಾವುದೇ ಸೇವಾ ಪರೀಕ್ಷೆಯು ಇರಲಿಲ್ಲ](#)
4. [1974ರ ಜನವರಿ 10 ರಿಂದ ಆರಂಭವಾಗುವ ಅವಧಿಗೆ ಸೇವಾ ಪರೀಕ್ಷೆಗಳು](#)
5. [ಪುನರವಲೋಕನ, ಇತ್ಯಾದಿ](#)
6. [1974ರ ಅಧಿನಿಯಮ ಸಂಖ್ಯೆ 11ರ ಅನ್ವಯ](#)
7. [ನಿಯಮಗಳ ರಚನಾಧಿಕಾರ](#)
8. [1974ರ ಕರ್ನಾಟಕ ಅಧಿನಿಯಮ 11ರ ತಿದ್ದುಪಡಿ](#)

### ಉದ್ದೇಶ ಮತ್ತು ಕಾರಣಗಳ ಹೇಳಿಕೆ

#### I

**1976ರ ಅಧಿನಿಯಮ 40.-** ಸರ್ಕಾರಿ ನೌಕರರಿಗೆ ಇಲಾಖಾ ಪರೀಕ್ಷೆಗಳನ್ನು ಗೊತ್ತುಪಡಿಸುವುದರ ಸಿಂಧುತ್ವದ ಪ್ರಶ್ನೆ ಮತ್ತು ಸದರಿ ಪರೀಕ್ಷೆಗಳಲ್ಲಿ ಉತ್ತೀರ್ಣರಾಗುವುದನ್ನು ಆಧರಿಸಿ ಅವರಿಗೆ ಬಡ್ಡಿ ನೀಡುವುದರ ಸಿಂಧುತ್ವದ ಪ್ರಶ್ನೆ - ಇವೆರಡೂ ನ್ಯಾಯಾಲಯದ ಮುಂದೆ ಬಂದಿದ್ದವು. ತೀರ್ಮಾನಗಳು ಪರಸ್ಪರ ವಿರೋಧವಾಗಿವೆ. ಒಂದು ವರ್ಗದ ಸಂಬಂಧದಲ್ಲಿ ಮೊಕದ್ದಮೆಗಳ ತೀರ್ಮಾನವು ಪರೀಕ್ಷೆಗಳನ್ನು ಗೊತ್ತುಪಡಿಸುವುದನ್ನು ಎತ್ತಿ ಹಿಡಿದರೆ, ಇತರ ಮೊಕದ್ದಮೆಗಳಲ್ಲಿ ರಾಜ್ಯಗಳ ಪುನರ್ವಿಂಗಡಣೆ ಅಧಿನಿಯಮದ 115(7)ನೇ ಪ್ರಕರಣದ ಮೇರೆಗೆ ಕೇಂದ್ರ ಸರ್ಕಾರದ ಅನುಮೋದನೆಯನ್ನು ಮೊದಲೇ ಪಡೆದುಕೊಂಡಿಲ್ಲವೆಂಬ ಆಧಾರದ ಮೇಲೆ ತದ್ವಿರುದ್ಧವಾದ ಅಭಿಪ್ರಾಯವನ್ನು ವ್ಯಕ್ತಪಡಿಸಲಾಯಿತು.

ಹಲವಾರು ಪ್ರಕರಣಗಳಲ್ಲಿ ನ್ಯಾಯಾಲಯಗಳು, ಯಾವುದೇ ಪರೀಕ್ಷೆಯನ್ನು ಸಿಂಧುವಾಗಿ ಗೊತ್ತುಪಡಿಸಲಾಗಿದ್ದಿಲ್ಲ ಎಂಬ ಆಧಾರದ ಮೇಲೆ ಪೂರ್ವಾನ್ವಯ ಬಡ್ಡಿಗಳನ್ನು ಮತ್ತು ಬಾಕಿಗಳ ಸಂದಾಯಗಳನ್ನು ನೀಡುವಂತೆ ಸಹಾ ನಿರ್ದೇಶನ ನೀಡಿವೆ.

ಸರ್ವೋಚ್ಚ ನ್ಯಾಯಾಲಯವು ಎಐಆರ್ 1967, ಸರ್ವೋಚ್ಚ ನ್ಯಾಯಾಲಯ 856 ರಲ್ಲಿ ವರದಿಯಾಗಿರುವ ಅಜಿತ್‌ಸಿಂಗ್ ವಿರುದ್ಧ ಪಂಜಾಬ್ ರಾಜ್ಯ ಮೊಕದ್ದಮೆಯಲ್ಲಿ ಮತ್ತು ಎಐಆರ್ 1970, ಸರ್ವೋಚ್ಚ ನ್ಯಾಯಾಲಯ 385 ರಲ್ಲಿ ವರದಿಯಾಗಿರುವ ಆದಾಯ ತೆರಿಗೆ ಅಧಿಕಾರಿ, ಅಲೆಪ್ಪಿ ವಿರುದ್ಧ ಎನ್.ಸಿ. ಪೊನ್ನೂಸ್ ಮೊಕದ್ದಮೆಯಲ್ಲಿ ಸರ್ವೋಚ್ಚ ನ್ಯಾಯಾಲಯವು ಈ ರೀತಿ ತೀರ್ಪು ನೀಡಿದೆ.

ಎಂದರೆ, ಶಾಸನಬದ್ಧ ಕಾರ್ಯಗಳನ್ನು ಚಲಾಯಿಸುವಂಥ ಹುದ್ದೆಗಳಿಗೆ ಸಿವಿಲ್ ನೌಕರರನ್ನು ನೇಮಕ ಮಾಡಲು ಸಾಧ್ಯವಿಲ್ಲ. ಕಾರಣವೆಂದರೆ, ಈ ತೀರ್ಮಾನಗಳ ಹಿನ್ನೆಲೆಯಲ್ಲಿ ಆ ಶಾಸನಬದ್ಧ ಕಾರ್ಯಗಳ ನಿರ್ವಹಣೆಯನ್ನು ಒಳಗೊಂಡ ಹುದ್ದೆಗಳಿಗೆ ಪೂರ್ವಾನ್ವಯವಾಗಿ ಬಡ್ಡಿ ನೀಡಿದ ಪಕ್ಷದಲ್ಲಿ ಕಾನೂನು ತೊಡಕುಗಳು ಉಂಟಾಗುತ್ತವೆ. ಅಲ್ಲದೆ, ಬಡ್ಡಿ ಹುದ್ದೆಗಳಲ್ಲಿ ಕರ್ತವ್ಯಗಳನ್ನು ನಿರ್ವಹಿಸಿರದಂಥ ಆ ವ್ಯಕ್ತಿಗಳಿಗೆ ವೇತನ ಮತ್ತು ಭತ್ಯೆಯ ಭಾರೀ ಮೊತ್ತದ ಬಾಕಿಯನ್ನು ಸಂದಾಯ ಮಾಡಬೇಕಾಗುತ್ತದೆ ಎಂದು ಸರ್ವೋಚ್ಚ ನ್ಯಾಯಾಲಯ ತೀರ್ಪು ನೀಡಿದೆ.

ಆದುದರಿಂದ, ಈ ವಿವಾದವನ್ನು ನಿವಾರಿಸಲು ಮತ್ತು ಮೇಲೆ ಸೂಚಿಸಿದಂಥ ಪರಿಣಾಮಗಳು ಉಂಟಾಗದಂತೆ ತಡೆಯುವ ಒಂದು ವ್ಯವಸ್ಥೆ ಮಾಡಲು ಕೆಳಕಂಡಂತೆ ಪ್ರಸ್ತಾವಿಸಲಾಗಿದೆ.-

(i) 1974ರ ಜನವರಿ 10ಕ್ಕೆ ಮೊದಲು, ಅಂದರೆ ರಾಜ್ಯಗಳ ಪುನರ್ವಿಂಗಡಣೆ ಅಧಿನಿಯಮದ 115(7)ನೇ ಪ್ರಕರಣದ ಮೇರೆಗೆ ಕೇಂದ್ರ ಸರ್ಕಾರದಿಂದ ಪೂರ್ವಾನುಮೋದನೆಯನ್ನು ಪಡೆದುಕೊಂಡ ತರುವಾಯ ಕರ್ನಾಟಕ ಸಿವಿಲ್ ಸೇವೆಗಳ (ಸೇವಾ ಮತ್ತು ಕನ್ನಡ ಭಾಷಾ ಪರೀಕ್ಷೆಗಳು) ನಿಯಮಗಳು, 1974 ಇದನ್ನು ಹೊರಡಿಸಿದ ದಿನಾಂಕಕ್ಕೆ ಮೊದಲು ಯಾವುದೇ ಸೇವಾ ಪರೀಕ್ಷೆಗಳನ್ನು ಸಿಂಧುವಾಗಿ ನಿರ್ದಿಷ್ಟಪಡಿಸಿರಲಿಲ್ಲವೆಂದು ಘೋಷಿಸುವುದು;

(ii) ಆ ದಿನಾಂಕದವರೆಗೆ ಮಾಡಿರುವ ಎಲ್ಲಾ ಬಡ್ಡಿಗಳ ಪುನರವಲೋಕನ ಮಾಡುವ ಬಗ್ಗೆ ವ್ಯವಸ್ಥೆ ಮಾಡುವುದು;

(iii) ಉತ್ತರಾನ್ವಯ ಬಡ್ಡಿಗಳಿಗೆ ಮಾತ್ರ ವ್ಯವಸ್ಥೆ ಮಾಡುವುದು;

(iv) ರಾಜ್ಯದ ಖಜಾನೆಗೆ ಭಾರೀ ಪ್ರಮಾಣದ ಆರ್ಥಿಕ ಹೊರೆ ಬೀಳುವ ದೃಷ್ಟಿಯಿಂದ ಬಾಕಿಗಳನ್ನು ಸಂದಾಯ ಮಾಡದಿರುವುದಕ್ಕೆ ವ್ಯವಸ್ಥೆ ಮಾಡುವುದು.

ಆದುದರಿಂದ ಈ ವಿಧೇಯಕ.

(ಕರ್ನಾಟಕ ರಾಜ್ಯಪತ್ರ (ವಿಶೇಷ ಸಂಚಿಕೆ) ಭಾಗ IV2ಎ, ದಿನಾಂಕ: 15.4.1976, ಸಂಖ್ಯೆ: 2042 ಎಂದು ಪುಟ 6-7 ರಲ್ಲಿ ಪ್ರಕಟಿಸಲಾಗಿದೆ.)

## II

**1982ರ ತಿದ್ದುಪಡಿ ಮಾಡುವ ಅಧಿನಿಯಮ 25:-** ರಾಜ್ಯಗಳ ಪುನರ್ವಿಂಗಡಣೆ ಅಧಿನಿಯಮ, 1956ರ 115ನೇ ಪ್ರಕರಣದ ಮೇರೆಗೆ ಹೊಸ ರಾಜ್ಯದ ವ್ಯವಹಾರಗಳ ಸಂಬಂಧದಲ್ಲಿ ರಾಜ್ಯಕ್ಕೆ ಸೇವೆ ಸಲ್ಲಿಸಲು ಹಂಚಿಕೆಯಾದವರನ್ನು ಅಥವಾ ಹಂಚಿಕೆಯಾದವರೆಂದು ಭಾವಿಸಲಾದವರನ್ನೂ ಒಳಗೊಂಡು, ಸರ್ಕಾರಿ ನೌಕರರ ಬಡ್ಡಿ, ವೇತನ ಮತ್ತು ನಿವೃತ್ತಿ ವೇತನ ಮತ್ತು ಇತರ ಷರತ್ತುಗಳ ವಿನಿಯಮನಕ್ಕಾಗಿ ಉಪಬಂಧ ಕಲ್ಪಿಸುವ ಕರ್ನಾಟಕ ರಾಜ್ಯ ಸಿವಿಲ್ ಸೇವೆಗಳ (ಬಡ್ಡಿ, ವೇತನ ಮತ್ತು ನಿವೃತ್ತಿ ವೇತನ ವಿನಿಯಮನ) ಅಧಿನಿಯಮ, 1973 (1973ರ ಅಧಿನಿಯಮ 11) ಇದನ್ನು 1974ನೇ ವರ್ಷದಲ್ಲಿ ಅಂಗೀಕರಿಸಲಾಯಿತು.

2. 1.11.1956 ರಿಂದ ಮಾಡಲಾದ ಬಡ್ಡಿಗಳನ್ನು, ಭಾರತ ಸರ್ಕಾರದ ನಿರ್ಧಾರಗಳ ಮೇರೆಗೆ ಪ್ರಕಟಿಸಲಾದ ಅಂತಿಮ ಐ.ಎಸ್.ಎಸ್. ಪಟ್ಟಿಗಳ ಆಧಾರದ ಮೇಲೆ ಈ ಅಧಿನಿಯಮದ 4(1)ನೇ ಪ್ರಕರಣದ ಮೇರೆಗೆ ಪುನರವಲೋಕನ ಮಾಡಬೇಕಾಗಿತ್ತು. ಬಡ್ಡಿಗಳನ್ನು ಹಾಗೆ ಪುನರವಲೋಕನ ಮಾಡುವಾಗ, ತಾತ್ಕಾಲಿಕ ಐ.ಎಸ್.ಎಸ್. ಪಟ್ಟಿಗಳಲ್ಲಿನ ಅವರ ಸ್ಥಾನಗಳ ಆಧಾರದ ಮೇಲೆ ಮೊದಲೇ ಬಡ್ಡಿ ಹೊಂದಿರುವ ಕೆಲವು ಅಧಿಕಾರಿಗಳು ಅವರ ವಾಸ್ತವಿಕ ಬಡ್ಡಿಯ ದಿನಾಂಕಗಳಿಗಿಂತ ತರುವಾಯದ

ದಿನಾಂಕಗಳಂದು ಬಡ್ಡಿಗೇ ಅರ್ಹರಾಗಿದ್ದರೆಂಬುದನ್ನು ಗಮನಿಸಲಾಯಿತು. ಹಿಂದಿನ ಬಡ್ಡಿಗಳು ಅದೃಷ್ಟವಶಾತ್ ಆದವುಗಳೆಂದು ಮತ್ತು ಇದರಿಂದ ವೇತನವನ್ನು ಪುನರ್ ಪರಿಷ್ಕರಣೆ ಮಾಡಬೇಕಾಗಿತ್ತೆಂದು ಅರ್ಥವಾಗುತ್ತದೆ. ಅಂಥ ಸಂದರ್ಭಗಳಲ್ಲಿ ವೇತನವನ್ನು ಸಕ್ರಮಗೊಳಿಸಲು ಈ ಅಧಿನಿಯಮದಲ್ಲಿ ಯಾವುದೇ ಅವಕಾಶವಿರಲಿಲ್ಲ. ಆದ್ದರಿಂದ ಅರ್ಹತೆಯ ದಿನಾಂಕಗಳಂದು ಅಂಥ ಅಧಿಕಾರಿಗಳ ಸಂಬಂಧದಲ್ಲಿ ವೇತನದ ಪುನರ್ ನಿಗದಿಗೆ ಅವಕಾಶ ಕಲ್ಪಿಸುವ ಒಂದು ಉಪಬಂಧವನ್ನು ಈ ಅಧಿನಿಯಮದಲ್ಲಿ ಮಾಡುವುದು ಅಗತ್ಯವೆಂದು ಪರಿಗಣಿಸಲಾಗಿದೆ.

3. ಅಲ್ಲದೆ, ಕರ್ನಾಟಕ ಸೇವಾ ಪರೀಕ್ಷೆಗಳ ಅಧಿನಿಯಮ, 1976 ರಲ್ಲಿ ಒಂದು ಅಸಂಗತವು ಇದೆ. ಸದರಿ ಅಧಿನಿಯಮದ 8(2)ನೇ ಪ್ರಕರಣವು ಕರ್ನಾಟಕ ರಾಜ್ಯ ಸಿವಿಲ್ ಸೇವೆಗಳ (ಬಡ್ಡಿ, ವೇತನ ಮತ್ತು ನಿವೃತ್ತಿ ವೇತನ ವಿನಿಯಮನ) ಅಧಿನಿಯಮ, 1973 ಇದರ 3ನೇ ಪ್ರಕರಣವನ್ನು ತಿದ್ದುಪಡಿ ಮಾಡಿದೆ. 1976ನೇ ಅಧಿನಿಯಮವು 1.11.1956 ರಿಂದ ಜಾರಿಗೆ ಬಂದರೆ, 1973ನೇ ಅಧಿನಿಯಮದ 3ನೇ ಪ್ರಕರಣವು, 11.4.1974 ರಿಂದ ಜಾರಿಗೆ ಬಂದಿದೆ. ತಿದ್ದುಪಡಿ ಮಾಡುವ ಉಪಬಂಧವು, ಮೂಲ ಉಪಬಂಧವು ಜಾರಿಗೆ ಬರುವ ದಿನಾಂಕಕ್ಕೆ ಮುಂಚಿನ ದಿನಾಂಕದಿಂದ ಜಾರಿಗೆ ಬರುವುದು ಸಾಧ್ಯವಿಲ್ಲ. ಈ ಅಸಂಗತವನ್ನು ನಿವಾರಿಸಲು ಕರ್ನಾಟಕ ಸೇವಾ ಪರೀಕ್ಷೆಗಳ ಅಧಿನಿಯಮ, 1976ರ 8ನೇ ಪ್ರಕರಣವನ್ನು ಯುಕ್ತವಾಗಿ ತಿದ್ದುಪಡಿ ಮಾಡಲು ಉದ್ದೇಶಿಸಲಾಗಿದೆ.

4. ಆದ್ದರಿಂದ ಈ ವಿಧೇಯಕ.

(ಕರ್ನಾಟಕ ರಾಜಪತ್ರ (ವಿಶೇಷ ಸಂಚಿಕೆ) ಭಾಗ IV-2ಎ ದಿನಾಂಕ: 31.3.1981 ಸಂಖ್ಯೆ: 223 ಎಂದು ಪುಟ 4 ರಲ್ಲಿ ಪ್ರಕಟವಾಗಿದೆ)

\* \* \* \* \*

## 1976 ಕರ್ನಾಟಕ ಅಧಿನಿಯಮ ಸಂಖ್ಯೆ 40

(1976ರ ಮೇ ಇಪ್ಪತ್ತೊಂದನೇ ದಿನಾಂಕದಂದು ಕರ್ನಾಟಕ ರಾಜ್ಯಪತ್ರದ ವಿಶೇಷ ಸಂಚಿಕೆಯಲ್ಲಿ ಮೊದಲು ಪ್ರಕಟವಾಗಿದೆ.)

### ಕರ್ನಾಟಕ ಸೇವಾ ಪರೀಕ್ಷೆಗಳ ಅಧಿನಿಯಮ, 1976

(1976ರ ಮೇ ಹತ್ತೊಂಬತ್ತನೇ ದಿನಾಂಕದಂದು ರಾಜ್ಯಪಾಲರ ಅನುಮತಿ ದೊರೆತಿದೆ.)

(1982ರ ಅಧಿನಿಯಮ ಸಂಖ್ಯೆ 25ರ ಮೂಲಕ ತಿದ್ದುಪಡಿಯಾದಂತೆ.)

ಸೇವಾ ಪರೀಕ್ಷೆಗಳಿಗಾಗಿ ಮತ್ತು ಅದಕ್ಕೆ ಸಂಬಂಧಿಸಿದ ವಿಷಯಗಳಿಗಾಗಿ ಉಪಬಂಧ ಕಲ್ಪಿಸುವ ಅಧಿನಿಯಮ.

ರಾಜ್ಯದ ವ್ಯವಹಾರಗಳ ಸಂಬಂಧದಲ್ಲಿ ಸೇವೆ ಸಲ್ಲಿಸುತ್ತಿರುವ ವ್ಯಕ್ತಿಗಳಿಗಾಗಿ ನಡೆಸುವ ಇಲಾಖಾ ಪರೀಕ್ಷೆಗಳ ಸಿಂಧುತ್ವವನ್ನು ಕಾಲಕಾಲಕ್ಕೆ ಪ್ರಶ್ನಿಸುತ್ತಿದ್ದುದರಿಂದಾಗಿ;

ತೀರ್ಮಾನಗಳ ಒಂದು ಸಂವರ್ಗದಲ್ಲಿ, ನ್ಯಾಯಾಲಯಗಳು, ಅಂಥ ಪರೀಕ್ಷೆಗಳನ್ನು, ರಾಜ್ಯಗಳ ಪುನರ್‌ವಿಂಗಡಣೆ ಅಧಿನಿಯಮ, 1956ರ 115 (7)ನೇ ಪ್ರಕರಣದ ಪರಂತುಕದ ಅನುಸರಣಿಯಲ್ಲಿ ಕೇಂದ್ರ ಸರ್ಕಾರದ ಪೂರ್ವಾನುಮೋದನೆ ಪಡೆದ ತರುವಾಯ ಕಾನೂನು ಬದ್ಧವಾಗಿ ನಿರ್ದಿಷ್ಟಪಡಿಸಬಹುದು ಎಂದು ತೀರ್ಪು ಕೊಟ್ಟಿರುವುದರಿಂದಾಗಿ, ನಂತರದ ಮೊಕದ್ದಮೆ ಯೊಂದರಲ್ಲಿ, ಸರ್ವೋಚ್ಚ ನ್ಯಾಯಾಲಯವು, ಅಂಥ ಪೂರ್ವಾನುಮೋದನೆಯು 1957ರ ಮಾರ್ಚ್ 27ನೇ ದಿನಾಂಕದ ಕೇಂದ್ರ ಸರ್ಕಾರದ ಅಧಿಕೃತ ಜ್ಞಾಪನಪತ್ರದ ನಿಬಂಧನೆಗಳ ಅನುಸಾರ ಇದೆಯೆಂದು ಭಾವಿಸಬಹುದೆಂದು ತೀರ್ಪು ಕೊಟ್ಟಿರುವುದರಿಂದಾಗಿ;

ಈ ರೀತಿಯ ವಿಭಿನ್ನ ನಿಲುವುಗಳು, ಬಡ್ಡಿಗಳ ಮತ್ತು ಅವುಗಳ ಪುನರವಲೋಕನದ ವಿಷಯದಲ್ಲಿ ಅನಿಶ್ಚಿತತೆ ಮತ್ತು ಗೊಂದಲಕ್ಕೆ ಕಾರಣವಾಗಿರುವುದರಿಂದ;

ವಿಷಯಗಳನ್ನು ಸರಿಪಡಿಸುವ ಉದ್ದೇಶದಿಂದ, ಸೇವಾ ಪರೀಕ್ಷೆಗಳನ್ನು ನಿರ್ದಿಷ್ಟಪಡಿಸಿ ಕರ್ನಾಟಕ ಸಿವಿಲ್ ಸೇವೆಗಳ (ಸೇವಾ ಮತ್ತು ಕನ್ನಡ ಭಾಷಾ ಪರೀಕ್ಷೆಗಳು) ನಿಯಮಗಳು, 1974ನ್ನು ಹೊರಡಿಸಿರುವುದರಿಂದ;

ನ್ಯಾಯಾಲಯದ ಕೆಲವು ಮುಂಚಿನ ತೀರ್ಮಾನಗಳ ಆಧಾರದ ಮೇಲೆ, ಕೆಲವು ಪ್ರಕರಣಗಳಲ್ಲಿ, ಪೂರ್ವಾನುಮತಿಯ ಬಡ್ಡಿಗಾಗಿ ಮತ್ತು ಹಿಂದಿನ ವೇತನ ಸಂದಾಯ ಇತ್ಯಾದಿಯನ್ನು ಕ್ಲೇಮು ಮಾಡುತ್ತಿರುವುದರಿಂದ ಮತ್ತು ಕೊಡಬೇಕೆಂದು ಕೋರುತ್ತಿರುವುದರಿಂದ;

ಹಾಗೆ ಬಡ್ಡಿ ನೀಡುವುದು ಮತ್ತು ವೇತನ ಸಂದಾಯ ಮಾಡುವುದು, ಆರ್ಥಿಕವಾಗಿ ಮತ್ತು ಬೇರೆ ರೀತಿಯಲ್ಲಿ ಸಹ ಸಾಧ್ಯವಾಗದಿರುವುದರಿಂದ;

ಭಾರತ ಗಣರಾಜ್ಯದ ಇಪ್ಪತ್ತೇಳನೇ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಇದು ಈ ಮುಂದಿನಂತೆ ಅಧಿನಿಯಮಿತವಾಗತಕ್ಕದ್ದು:-

1. ಚಿಕ್ಕ ಹೆಸರು ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಸೇವಾ ಪರೀಕ್ಷೆಗಳ ಅಧಿನಿಯಮ, 1976 ಎಂದು ಕರೆಯತಕ್ಕದ್ದು.

<sup>1</sup> [(2) 8ನೇ ಪ್ರಕರಣವನ್ನು ಹೊರತುಪಡಿಸಿ, ಈ ಪ್ರಕರಣವು ಮತ್ತು ಎಲ್ಲ ಇತರ ಪ್ರಕರಣಗಳು, 1956ರ ನವೆಂಬರ್ ಮೊದಲ ದಿನಾಂಕದಂದು ಜಾರಿಗೆ ಬಂದಿವೆ ಎಂದು ಭಾವಿಸತಕ್ಕದ್ದು. 8ನೇ ಪ್ರಕರಣವು 1974ರ ಏಪ್ರಿಲ್ ಹನ್ನೊಂದನೇ ದಿನಾಂಕದಂದು ಜಾರಿಗೆ ಬಂದಿದೆ ಎಂದು ಭಾವಿಸತಕ್ಕದ್ದು.]<sup>1</sup>

1. 1982ರ ಅಧಿನಿಯಮ ಸಂಖ್ಯೆ 25ರ ಮೂಲಕ 21.05.1976ರಿಂದ ಜಾರಿಗೆ ಬರುವಂತೆ ಪ್ರತಿಯೋಜಿಸಲಾಗಿದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ

ಹೊರತು,-

(ಎ) 'ಸೇವಾ ಪರೀಕ್ಷೆಗಳು' ಎಂಬುದು ಸಂವಿಧಾನದ 309ನೇ ಅನುಚ್ಛೇದದ ಪರಂತುಕದ ಮೇರೆಗೆ ಹೊರಡಿಸಲಾದ ಕರ್ನಾಟಕ ಸಿವಿಲ್ ಸೇವೆಗಳ (ಸೇವಾ ಮತ್ತು ಕನ್ನಡ ಭಾಷಾ ಪರೀಕ್ಷೆಗಳು) ನಿಯಮಗಳು, 1974 ರಲ್ಲಿರುವ "ನಿರ್ದಿಷ್ಟಪಡಿಸಿದ ಪರೀಕ್ಷೆಗಳು" ಎಂಬ ಅರ್ಥವನ್ನೇ ಹೊಂದಿರತಕ್ಕದ್ದು;

(ಬಿ) 'ಸರ್ಕಾರಿ ನೌಕರ' ಎಂದರೆ ಕರ್ನಾಟಕ ರಾಜ್ಯದ ವ್ಯವಹಾರಗಳ ಸಂಬಂಧದಲ್ಲಿ ಸೇವೆ ಸಲ್ಲಿಸುತ್ತಿರುವ ವ್ಯಕ್ತಿ ಮತ್ತು ಇದು, ರಾಜ್ಯಗಳ ಪುನರ್ವಿಂಗಡಣೆ ಅಧಿನಿಯಮ, 1956 (ಕೇಂದ್ರ ಅಧಿನಿಯಮ 1956ರ 37)ರ 115ನೇ ಪ್ರಕರಣದ ಅನುಸರಣೆಯಲ್ಲಿ ಹೊಸ ಮೈಸೂರು ರಾಜ್ಯಕ್ಕೆ ಹಂಚಿಕೆ ಮಾಡಲಾದ ಅಥವಾ ಹಂಚಿಕೆ ಮಾಡಲಾಗಿದೆ ಎಂದು ಭಾವಿಸಲಾದ ವ್ಯಕ್ತಿಯನ್ನು ಒಳಗೊಳ್ಳುತ್ತದೆ.

3. 1956ರ ನವೆಂಬರ್ 1 ರಿಂದ 1974ರ ಜನವರಿ 9ರ ವರೆಗಿನ ಅವಧಿಯಲ್ಲಿ ಯಾವುದೇ ಸೇವಾ ಪರೀಕ್ಷೆಯು ಇರಲಿಲ್ಲ.- (1) 1956ರ ನವೆಂಬರ್ 1 ರಂದು ಆರಂಭವಾಗುವ ಮತ್ತು 1974ರ ಜನವರಿ 9 ರಂದು ಕೊನೆಗೊಳ್ಳುವ ಅವಧಿಯಲ್ಲಿ, ಬಡ್ಡಿಗ ಅರ್ಹತೆಯ ಉದ್ದೇಶಕ್ಕಾಗಿ, ಸರ್ಕಾರಿ ನೌಕರರಿಗೆ, ಯಾವ ಸೇವಾ ಪರೀಕ್ಷೆಯನ್ನು ನಿರ್ದಿಷ್ಟಪಡಿಸತಕ್ಕದ್ದಲ್ಲ ಮತ್ತು ಹಾಗೆ ನಿರ್ದಿಷ್ಟಪಡಿಸಲಾಗಿತ್ತೆಂದು ಸಹ ಯಾವಾಗಲೂ ಭಾವಿಸತಕ್ಕದ್ದಲ್ಲ.

(2) ಸರ್ಕಾರಿ ನೌಕರನು, ಮೇಲೆ ಹೇಳಿದ ಅವಧಿಯಲ್ಲಿ, ಯಾವುದೇ ಸೇವಾ ಪರೀಕ್ಷೆಯಲ್ಲೂ ಉತ್ತೀರ್ಣನಾಗಿದ್ದು ಒಂದೇ ಕಾರಣದ ಮೇಲೆ ಬಡ್ಡಿ ನೀಡಿರದಿದ್ದರೆ, ಅವನಿಗೆ ಈಗಾಗಲೇ ಬಡ್ಡಿ ನೀಡಿರದಿದ್ದರೆ ಮತ್ತು ಅವನು ಅನ್ಯಥಾ ಅರ್ಹನಾಗಿದ್ದರೆ, ಬಡ್ಡಿ ನೀಡತಕ್ಕದ್ದು.

(3) (2)ನೇ ಉಪ-ಪ್ರಕರಣದ ಮೇರೆಗಿನ ಪ್ರತಿಯೊಂದು ಬಡ್ಡಿಯು, ಯಾವುದೇ ನ್ಯಾಯಾಲಯದ ಯಾವುದೇ ತೀರ್ಪು, ಡಿಕ್ರಿ ಅಥವಾ ಆದೇಶವು ಏನೇ ಇದ್ದರೂ, 1974ರ ಜನವರಿ 10ರ ತರುವಾಯದ ದಿನಾಂಕದಿಂದ ಮಾತ್ರ ಉತ್ತರಾನ್ವಯವಾಗತಕ್ಕದ್ದು:

ಪರಂತು,-

(1) ಬಡ್ಡಿ ಪಡೆದ ವ್ಯಕ್ತಿಯು, ಸೇವಾ ಪರೀಕ್ಷೆಯಲ್ಲಿ ಉತ್ತೀರ್ಣನಾಗಿರದಿದ್ದರೂ ಕೂಡ ಅವನಿಗೆ ಬಡ್ಡಿ ನೀಡಬಹುದಾಗಿದ್ದ ದಿನಾಂಕದಿಂದ (ಇಲ್ಲಿ ಇನ್ನು ಮುಂದೆ ಅರ್ಹತಾ ದಿನಾಂಕ ಎಂದು ಉಲ್ಲೇಖಿಸಲಾಗಿದೆ) ಬಡ್ಡಿ ಹುದ್ದೆಯನ್ನು ಧಾರಣ ಮಾಡಿದ್ದಿದ್ದರೆ ಹೇಗೋ ಹಾಗೆ, ವಾಸ್ತವಿಕ ಬಡ್ಡಿಯ ದಿನಾಂಕದಿಂದ ಪ್ರಾರಂಭಿಕ ವೇತನಕ್ಕೆ ಹಕ್ಕುಳ್ಳವನಾಗಿರತಕ್ಕದ್ದು, ಆದರೆ, ಅಂಥ ವ್ಯಕ್ತಿಯು, ವಾಸ್ತವಿಕ ಬಡ್ಡಿಯ ದಿನಾಂಕಕ್ಕಿಂತ ಮುಂಚಿನ ಅವಧಿಗೆ ಯಾವುದೇ ಬಾಕಿಯ ಸಂದಾಯಕ್ಕೆ ಹಕ್ಕುಳ್ಳವನಾಗಿರತಕ್ಕದ್ದಲ್ಲ.

(2) ಬಡ್ಡಿ ಹೊಂದಬೇಕಿದ್ದ ವ್ಯಕ್ತಿಯು, 1974ರ ಜನವರಿ 10ಕ್ಕೂ ಮುಂಚಿತವಾಗಿ ಸೇವೆಯಿಂದ ನಿವೃತ್ತನಾಗಿದ್ದರೆ, ಅವನು, ಅನ್ಯಥಾ ಅರ್ಹನಾಗಿದ್ದರೆ, ಅವನಿಗೆ ಅರ್ಹತಾ ದಿನಾಂಕದಿಂದ ಬಡ್ಡಿ ನೀಡಲಾಗಿದೆಯೆಂದು ಭಾವಿಸತಕ್ಕದ್ದು ಮತ್ತು ಅವನ ನಿವೃತ್ತಿ ವೇತನವನ್ನು ಮತ್ತು ಮರಣ ಹಾಗೂ ನಿವೃತ್ತಿ ಉಪದಾನಗಳನ್ನು, ಆ ದಿನಾಂಕದಿಂದ ಅವನಿಗೆ ಹಾಗೆ ಬಡ್ಡಿ ನೀಡಿದ್ದಿದ್ದರೆ ಅವನು ಪಡೆಯಬಹುದಾಗಿದ್ದ ವೇತನದ ಆಧಾರದ ಮೇಲೆ ಪರಿಷ್ಕರಿಸತಕ್ಕದ್ದು.

4. 1974ರ ಜನವರಿ 10 ರಿಂದ ಆರಂಭವಾಗುವ ಅವಧಿಗೆ ಸೇವಾ ಪರೀಕ್ಷೆಗಳು.- 1974ರ ಜನವರಿ 10 ರಂದು ಮತ್ತು ಅಲ್ಲಿಂದ,-

(ಎ) ಸೇವಾ ಪರೀಕ್ಷೆಗಳು, ಕರ್ನಾಟಕ ಸಿವಿಲ್ ಸೇವೆಗಳ (ಸೇವಾ ಮತ್ತು ಕನ್ನಡ ಭಾಷಾ ಪರೀಕ್ಷೆಗಳು) ನಿಯಮಗಳು, 1974 ರಲ್ಲಿ ಹೇಳಿರುವಂತೆ ನಿರ್ದಿಷ್ಟಪಡಿಸಿರುವವುಗಳೇ ಆಗಿರತಕ್ಕದ್ದು; ಮತ್ತು

(ಬಿ) 3ನೇ ಪ್ರಕರಣದ (2)ನೇ ಉಪ-ಪ್ರಕರಣದ ಮೇರೆಗೆ ಬಡ್ಡಿ ಹೊಂದಿದ ಸರ್ಕಾರಿ ನೌಕರನೂ ಸೇರಿದಂತೆ ಪ್ರತಿಯೊಬ್ಬ ಸರ್ಕಾರಿ ನೌಕರನೂ, ಉಪಬಂಧಿಸಿರುವಂತೆ ಮತ್ತು ಅದರಲ್ಲಿ ನಿರ್ದಿಷ್ಟಪಡಿಸಿದ ಉದ್ದೇಶಗಳಿಗಾಗಿ ಸೇವಾ ಪರೀಕ್ಷೆಗಳಲ್ಲಿ ತೇರ್ಗಡೆ ಯಾಗಬೇಕೆಂದು ಅಗತ್ಯಪಡಿಸತಕ್ಕದ್ದು. ತೇರ್ಗಡೆಯಾಗಲು ವಿಫಲನಾದರೆ ನಿಯಮಗಳಲ್ಲಿ ನಿರ್ದಿಷ್ಟಪಡಿಸಿದ ಪರಿಣಾಮಗಳಿಗೆ ಗುರಿಯಾಗತಕ್ಕದ್ದು.

5. ಪುನರವಲೋಕನ, ಇತ್ಯಾದಿ.- (1) 3ನೇ ಪ್ರಕರಣದ ಮೇರೆಗೆ ಬಡ್ಡಿ ಇರುವಂತೆ ಮಾಡುವ ಸಲುವಾಗಿ, 1956ರ ನವೆಂಬರ್ 1ರ ಮತ್ತು 1974ರ ಜನವರಿ 9ರ ನಡುವೆ ಮಾಡಲಾದ ಬಡ್ಡಿಗಳ ಪುನರವಲೋಕನವನ್ನು ಮಾಡತಕ್ಕದ್ದು ಮತ್ತು ಬಡ್ಡಿ ಹೊಂದಿದ ವ್ಯಕ್ತಿಗಳು, ಬಡ್ಡಿ ಹೊಂದಲಿರುವ ವ್ಯಕ್ತಿಗಿಂತ ಕಿರಿಯರಾಗಿದ್ದರೆ, ಸ್ಥಾನವನ್ನು ಬಿಟ್ಟುಕೊಡತಕ್ಕದ್ದು ಮತ್ತು ಅವಶ್ಯವಿರುವೆಲ್ಲಾ ಕೆಳಗಿನ ಹುದ್ದೆಗೆ ಹಿಂಬಡ್ಡಿ ನೀಡತಕ್ಕದ್ದು.

(2) 3ನೇ ಪ್ರಕರಣದ ಮೇರೆಗೆ ಸರ್ಕಾರಿ ನೌಕರನಿಗೆ ಯಾವ ಸೇವೆಯ ವರ್ಗಕ್ಕೆ ಅಥವಾ ದರ್ಜೆಗೆ ಬಡ್ಡಿ ನೀಡಲಾಗಿದೆಯೋ ಆ ವರ್ಗದ ಅಥವಾ ದರ್ಜೆಯಲ್ಲಿರುವ ವ್ಯಕ್ತಿಗಳ ಜ್ಯೇಷ್ಠತಾ ಪಟ್ಟಿಯಲ್ಲಿ, ಬಡ್ಡಿ ಹೊಂದಿದ ವ್ಯಕ್ತಿಯ ಪಂಕ್ತಿಯನ್ನು, ಅವನು ಆ ಸೇವೆಯ ವರ್ಗಕ್ಕೆ ಅಥವಾ ದರ್ಜೆಗೆ ಅರ್ಹತೆಯ ದಿನಾಂಕದಂದು ಬಡ್ಡಿ ಹೊಂದಿದ್ದಿದ್ದರೆ ಹೇಗೋ ಹಾಗೆ ನಿಗದಿಪಡಿಸತಕ್ಕದ್ದು.

6. 1974ರ ಅಧಿನಿಯಮ ಸಂಖ್ಯೆ 11ರ ಅನ್ವಯ.- ಈ ಅಧಿನಿಯಮದಲ್ಲಿ ವ್ಯಕ್ತವಾಗಿ ಉಪಬಂಧಿಸಿರದ ವಿಷಯಗಳ ಸಂಬಂಧದಲ್ಲಿ, 8ನೇ ಪ್ರಕರಣದ ಮೂಲಕ ತಿದ್ದುಪಡಿಯಾದಂತೆ, ಕರ್ನಾಟಕ ರಾಜ್ಯ ಸಿವಿಲ್ ಸೇವೆಗಳ (ಬಡ್ಡಿ, ವೇತನ ಮತ್ತು ನಿವೃತ್ತಿ ವೇತನ ವಿನಿಯಮನ) ಅಧಿನಿಯಮ, 1973ರ (1974ರ ಕರ್ನಾಟಕ ಅಧಿನಿಯಮ 11) ಉಪಬಂಧಗಳು ಈ ಅಧಿನಿಯಮಕ್ಕೆ ಅಸಂಗತವಾಗದಿರುವಷ್ಟರ ಮಟ್ಟಿಗೆ ಅನ್ವಯವಾಗತಕ್ಕದ್ದು.

7. ನಿಯಮಗಳ ರಚನಾಧಿಕಾರ.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ನೆರವೇರಿಸಲು ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಮೇರೆಗೆ ರಚಿಸಿದ ಪ್ರತಿಯೊಂದು ನಿಯಮವನ್ನು ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚು ಅನುಕ್ರಮ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳ ಅವಧಿಯವರೆಗೆ ಇಡತಕ್ಕದ್ದು, ಮತ್ತು ಸದರಿ ಅಧಿವೇಶನದ ಅಥವಾ ಅನುಕ್ರಮ ಅಧಿವೇಶನಗಳ ನಿಕಟ ತರುವಾಯದ ಅಧಿವೇಶನವು ಮುಗಿಯುವುದಕ್ಕೆ ಮುಂಚೆ ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ, ಆ ಮಾರ್ಪಾಟು ಅಥವಾ ರದ್ದಿಯಾತಿಯನ್ನು ಸರ್ಕಾರಿ ರಾಜ್ಯಪತ್ರದಲ್ಲಿ ಅಧಿಸೂಚಿಸಲಾದ ದಿನಾಂಕದಿಂದ ಅಂಥ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಸಂದರ್ಭಾನುಸಾರ, ಪರಿಣಾಮ ಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ,

ಯಾವುದೇ ಅಂಥ ಮಾರ್ಪಾಟು ಅಥವಾ ರದ್ದಿಯಾತಿಯು ಅಂಥ ನಿಯಮದ ಮೇರೆಗೆ ಈ ಹಿಂದೆ ಮಾಡಿದ ಯಾವುದೇ ಕೃತ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟು ಮಾಡತಕ್ಕದ್ದಲ್ಲ.

**8. 1974ರ ಕರ್ನಾಟಕ ಅಧಿನಿಯಮ 11ರ ತಿದ್ದುಪಡಿ.-** ಮೈಸೂರು ರಾಜ್ಯ ಸೇವೆಗಳ (ಬಡ್ಡಿ, ವೇತನ ಮತ್ತು ನಿವೃತ್ತಿ ವೇತನ ವಿನಿಯಮನ) ಅಧಿನಿಯಮ, 1973 (1974ರ ಕರ್ನಾಟಕ ಅಧಿನಿಯಮ 11) ರಲ್ಲಿ,-

(1) 'ಮೈಸೂರು' ಎಂಬ ಪದಕ್ಕೆ, ಅದು ಬರುವಲ್ಲಿ (ಶೀರ್ಷಿಕೆ, ಪ್ರಸ್ತಾವನೆ, ಚಿಕ್ಕ ಹೆಸರನ್ನೂ ಒಳಗೊಂಡಂತೆ) 'ಕರ್ನಾಟಕ' ಎಂಬ ಪದವನ್ನು ಪ್ರತಿಯೋಜಿಸತಕ್ಕದ್ದು;

(2) 3ನೇ ಪ್ರಕರಣದ (1)ನೇ ಉಪ-ಪ್ರಕರಣದ (ಎ) ಖಂಡಕ್ಕೆ ಈ ಮುಂದಿನ ಖಂಡವನ್ನು ಪ್ರತಿಯೋಜಿಸತಕ್ಕದ್ದು, ಎಂದರೆ:-

“(ಎ) ಈ ಅಧಿನಿಯಮದ ಮೇರೆಗೆ ಮಾಡಿದ ನಿಯಮಗಳಲ್ಲಿ ನಿರ್ದಿಷ್ಟಪಡಿಸಿರುವುದನ್ನು ಹೊರತುಪಡಿಸಿ ಮತ್ತು ಅಷ್ಟರಮಟ್ಟಿಗೆ ಪೂರ್ವಾನ್ವಯ ದಿನಾಂಕದಿಂದ ಪರಿಣಾಮಕಾರಿಯಾಗುವಂತೆ ಯಾವುದೇ ಹುದ್ದೆಗೆ ಅಥವಾ ಪದಕ್ಕೆ ಬಡ್ಡಿ ಹೊಂದಲು.”

(3) 9ನೇ ಪ್ರಕರಣದ ತರುವಾಯ, ಈ ಮುಂದಿನ ಪ್ರಕರಣವನ್ನು ಸೇರಿಸತಕ್ಕದ್ದು, ಎಂದರೆ:-

“9ಎ. ನಿಯಮಗಳು.- (1) ರಾಜ್ಯ ಸರ್ಕಾರವು, ಈ ಅಧಿನಿಯಮದ ಉದ್ದೇಶಗಳನ್ನು ನೆರವೇರಿಸುವುದಕ್ಕಾಗಿ ನಿಯಮಗಳನ್ನು ರಚಿಸಬಹುದು.

(2) ಈ ಅಧಿನಿಯಮದ ಮೇರೆಗೆ ಮಾಡಿದ ಪ್ರತಿಯೊಂದು ನಿಯಮವನ್ನು, ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ ರಾಜ್ಯ ವಿಧಾನ ಮಂಡಲದ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ ಒಂದು ಅಧಿವೇಶನದಲ್ಲಿ ಅಥವಾ ಎರಡು ಅಥವಾ ಹೆಚ್ಚು ಅನುಕ್ರಮ ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಮೂವತ್ತು ದಿನಗಳ ಅವಧಿಯವರೆಗೆ ಇಡತಕ್ಕದ್ದು ಮತ್ತು ಸದರಿ ಅಧಿವೇಶನದ ಅಥವಾ ಅನುಕ್ರಮ ಅಧಿವೇಶನಗಳ ನಿಕಟ ತರುವಾಯದ ಅಧಿವೇಶನಗಳು ಮುಗಿಯುವುದಕ್ಕೆ ಮುಂಚೆ ಆ ನಿಯಮದಲ್ಲಿ ಯಾವುದೇ ಮಾರ್ಪಾಟು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಆ ಮಾರ್ಪಾಟು ಅಥವಾ ರದ್ದಿಯಾತಿಯನ್ನು ಸರ್ಕಾರವು ರಾಜ್ಯಪತ್ರದಲ್ಲಿ ಅಧಿಸೂಚಿಸಿದ ದಿನಾಂಕದಿಂದ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ, ಯಾವುದೇ ಅಂಥ ಮಾರ್ಪಾಟು ಅಥವಾ ರದ್ದಿಯಾತಿಯು ಅಂಥ ನಿಯಮದ ಮೇರೆಗೆ ಆ ಹಿಂದೆ ಮಾಡಿದ ಯಾವುದೇ ಕೃತ್ಯದ ಸಿಂಧುತ್ವಕ್ಕೆ ಬಾಧಕವನ್ನುಂಟುಮಾಡತಕ್ಕದ್ದಲ್ಲ.”

The above translation of the Karnataka Service Examinations Act, 1976 (40 of 1976) shall be authoritative text in the Kannada Language under section 5A of the Karnataka Official Language Act, 1963 (Karnataka Act 26 of 1963)

Bangalore

**OVERNOR OF KARNATAKA**

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು

ಅವರ ಹೆಸರಿನಲ್ಲಿ,

**ಮ.ರಾ. ಹೆಗಡೆ**

ಸರ್ಕಾರದ ಕಾರ್ಯದರ್ಶಿ

ಸಂಸದೀಯ ವ್ಯವಹಾರಗಳು ಮತ್ತು ಶಾಸನ ರಚನೆ ಇಲಾಖೆ.